

SEE 2081 (2025)

अनिवार्य नेपाली

समय : ३ घण्टा

पूर्णाङ्क : ७५

दिइएका निर्देशनका आधारमा आफ्नै शैलीमा सिर्जनात्मक उत्तर दिनुहोस् :

१. समूह 'क' मा दिइएका शब्दको अर्थ समूह 'ख' बाट पहिचान गरी जोडा मिलाउनुहोस् : २
- | | |
|-----------------|--------------------|
| <u>समूह 'क'</u> | <u>समूह 'ख'</u> |
| सौरभ | उजुर |
| दृष्टान्त | सुगन्ध |
| फिराद | कपडाको सानो टुक्रा |
| अनौ | उदाहरण |
| | हलाको हातो, मुठ |
२. दिइएको अनुच्छेदबाट उपयुक्त शब्द पहिचान गरी खाली ठाउँ भर्नुहोस् : २
- सीताकी एउटी सानी बहिनी छे । ऊ बहिनीलाई खुब माया गर्छे । आज बिदाको दिन भएकाले सीता बहिनीसित नदी किनारमा खेल्दै छे । नदी किनारको वगैँचामा आँपका दाना बिस्कन सुकाए भैँ भुइँमा छरिएका थिए ।
- (क) 'खोला' को पर्यायवाची शब्द हो ।
- (ख) 'घृणा' को विपरीतार्थी शब्द हो ।
- (ग) 'दीन' को श्रुतिसमभित्तार्थी शब्द हो ।
- (घ) 'घाममा सुकाइने अन्न' पदावलीको सिङ्गो शब्दलाई भनिन्छ ।
३. दिइएको अनुच्छेदबाट एउटा उखान र एउटा अनुकरणात्मक शब्द पहिचान गरी अनुच्छेदको भन्दा फरक वाक्यमा प्रयोग गर्नुहोस् : २
- गड्गाधरको देहावसान भएको कुरा एक कान दुई कान मैदान हुँदै गाउँभरि फैलियो । उनी न्यायका लागि समर्पित भएका हुनाले उनका कुरा झट्ट सुन्नेबित्तिकै गाउँलेहरू धुरुधुरु रून थाले । हुने हार दैव नटार भने भैँ उनको मृत्युलाई कसैले रोक्न सकेनन् ।
४. (क) दिइएका शब्द समूहबाट शुद्ध शब्द छान्नी लेख्नुहोस् : १
- | | | | |
|--------------------|-----------------|-----------------|-----------------|
| (अ) (i) अनुशासन | (ii) अनुसासन | (iii) अनुसाशन | (iv) अनुशाशन |
| (आ) (i) पन्चतत्त्व | (ii) पञ्चतत्त्व | (iii) पंचतत्त्व | (iv) पङ्चतत्त्व |
- (ख) दिइएको वाक्यलाई शुद्ध पारी लेख्नुहोस् : २
- मायाले भनिन्, आज भाउजु र दाई घरमा आमा सित बस्नुभएको छ ।
५. रेखाङ्कित शब्दको पदवर्ग छुट्याउनुहोस् : ३
- जो मानिस इमान्दार छ त्यसलाई समाजमा सवैले सम्मान गर्छन् त्यसैले हामी पनि निरन्तर असल बनौं ।

६. दिइएका प्रश्नको उत्तर दिनुहोस् :

२+२=४

(क) दिइएको अनुच्छेदबाट दुईओटा उपसर्ग र दुईओटा प्रत्यय लागेर बनेका शब्द पहिचान गरी निर्माण प्रक्रियासमेत देखाउनुहोस् ।

देवकोटाले जीवनमा पारिवारिक वियोगका असह्य पीडा खप्नुपथ्यो । दुःखमा परे तापनि उनले विभिन्न विधामा कलम चलाएका छन् । त्यस बेला उनले लेखेका रचनामा आफन्तको मृत्युबाट सिर्जित वेदनाका साथै प्राकृतिक स्वच्छन्दता र भावमय विषयको वर्णन गरिएको पाइन्छ ।

(ख) दिइएको अनुच्छेदबाट एउटा समस्त शब्द पहिचान गरी विग्रह र विग्रह पदावली पहिचान गरी समस्त शब्द बनाउनुहोस् र द्वित्व भएर बनेका दुईओटा शब्द पहिचान गरी निर्माण प्रक्रियासमेत देखाउनुहोस् :

मामा र माइजू आजभोलि विदेश गएर खुब रमाइलो गर्दै मुसुमुसु हाँसी फोटो खिच्न मस्त हुनुहुन्छ । उहाँहरूका छोराछोरी विदेशमा काम छोडी बसेका छन् । पराक्रम देखाएर गरी खानुका सट्टा अपमान सहेर अरूको निर्भरतामा बस्नु कायरता हो ।

७. दिइएको अनुच्छेदलाई अभ्यस्त भूत कालमा परिवर्तन गर्नुहोस् :

२

आयुष मिहिनेत गर्छन् । उनी सधैं काममा जान्छन् । परिवारको राम्रो ख्याल गर्छन् । उनी सधैं आफ्नो परिवारसँग रमाउँछन् ।

८. कुनै एक प्रश्नको उत्तर दिनुहोस् :

२

(अ) सम्भावनार्थक भावका अलग अलग क्रियापदको प्रयोग गरी चार वाक्यमा आफ्नो पढाइका बारेमा वर्णन गर्नुहोस् ।

(आ) दिइएका वाक्यलाई प्रथम पुरुषमा परिवर्तन गरी पुनर्लेखन गर्नुहोस् :

ऊ विद्यार्थी हो । ऊ नियमित विद्यालय जान्छ । ऊ मिहिनेत गरेर पढ्छ । ऊ सफल हुन्छ ।

९. कोष्ठकमा दिइएका सङ्केतका आधारमा वाक्य परिवर्तन गर्नुहोस् :

४

(क) विद्यार्थीहरू दार्जिलिङ घुमेर घर फर्के । (वाक्य विश्लेषण)

(ख) आकाशमा ताराहरू देखिए । (कर्तृवाच्य)

(ग) भाइ गृहकार्य गर्छ । (प्रेरणार्थक)

(घ) बतासेले भनिन्, “म त एकछिन पनि विदेशमा बस्न सकिदैन ।” (अप्रत्यक्ष कथन)

१०. दिइएको अनुच्छेद पढी सोधिएका प्रश्नको उत्तर लेख्नुहोस् :

४

आमा हुनुहुन्थ्यो करिब ४९ वर्षकी बाटुलो मुखाकृतिकी । उहाँको अनुहारमा चिउँडाको चुच्चो कतै हराए जस्तै देखिन्थ्यो । गोलै जोर आँखाको विचमा डल्लो आकारको नाक थपक्क बसेको थियो । सेतो चिमालो फूलको रङ भैं लाग्ने नरम छाला जिउभरि ओढेकी । भाग्यलाई आमन्त्रित गरिएको हो कि भैं लान्ने सिनित्त परेको निधार । आँखाका चेप भने केही असजिलोसँग खुम्चिएका छन् र हाँसदा ती अबै खुम्चिन्छन् । उमेरभन्दा निकै ढिला हिँडिरहेको जस्ता देखिने छोटा छोटा, मोटा मोटा र पुटुक्कका

हातगोडा । घरमा आमा र म मात्रै थियौं । आमा र म दुवै जागिरे थियौं । म निजी कार्यालयमा काम गर्थे भने आमा सरकारी कार्यालयमा । म बिहान आठ बजे निस्कन्थे, आमा नौ बजे निस्कनुहुन्थ्यो । पदको प्रकृति र कदका दृष्टिले मेरो भन्दा अलिक होलो थियो उहाँको जागिर । म बिहानको चिया खाजा बनाउँथेँ, साँझको खाना आमा तयार पार्नुहुन्थ्यो ।

प्रश्नहरू

- (क) 'म बिहान आठ बजे निस्कन्थेँ ।' यस वाक्यलाई अकरणमा बदल्नुहोस् ।
- (ख) रेखाङ्कित 'अनुहारमा' शब्दको कारक र विभक्ति पहिचान गर्नुहोस् ।
- (ग) 'म बिहानको चिया खाजा बनाउँथेँ ।' यस वाक्यको उद्देश्य र विधेय पहिचान गर्नुहोस् ।
- (घ) 'आँखाका चेप भने केही असजिलोसँग खुम्चिएका छन् र हाँस्दा ती अभै खुम्चिन्छन् ।' यस वाक्यलाई सरल वाक्यमा बदल्नुहोस् ।

११. दिइएका गद्यांश पढी सोधिएका प्रश्नको उत्तर दिनुहोस् :

४

नेपाल जलस्रोतका दृष्टिले धनी राष्ट्र हो । यहाँको अपार जलसम्पदाको प्रयोग गर्नाले नेपालको आर्थिक विकासमा ठूलो टेवा पुग्छ । मुलुकको सर्वाङ्गीण विकासका लागि अर्थतन्त्रले महत्त्वपूर्ण भूमिका खेल्ने भएकाले यहाँका नदीनालाबाट विद्युत् शक्तिको उत्पादन गरी विदेशी मुद्रा आर्जन गर्नेतर्फ सरकारी स्तरबाट योजना तर्जुमा गरी त्यसतर्फ विशेष कार्यक्रम निर्धारण गरिनुपर्छ । नेपालका ६ हजारभन्दा बढी नदीनालाबाट विद्युत् शक्तिको उत्पादन गरी आफूलाई चाहिनेभन्दा बढी अन्य राष्ट्रहरूलाई बिक्री गरी त्यसबाट आर्जित आय निर्माणका हरेक क्षेत्रमा लगाउन सकिन्छ । नदीनालाबाट खेर गइरहेको पानीलाई सिँचाइका माध्यमबाट उपभोग गर्न सकिएको खण्डमा कृषि फसलमा वृद्धि हुनाका साथै नेपालीको आयआर्जनमा सहयोग पुग्छ । सिँचाइ सुविधा उपलब्ध गराउन सकेमा कृषिजन्य वस्तुको वृद्धि हुने र आवश्यकताभन्दा बढी अन्नलाई अन्य राष्ट्र निकासी गरी विदेशी मुद्रा आर्जन गर्न सकिने भएकाले समयमै यसतर्फ आवश्यक पाइला चाल्नुपर्ने स्थिति देखिन्छ ।

प्रश्नहरू

- (क) मुलुकको विकासमा के कुराले महत्त्वपूर्ण भूमिका खेलेको हुन्छ ?
- (ख) विद्युत् शक्तिको उपयोग कसरी गर्नु उपयुक्त हुन्छ ?
- (ग) खेर गइरहेको पानीबाट कुन कुन पक्षमा फाइदा लिन सकिन्छ ?
- (घ) कृषिजन्य वस्तुका उत्पादन बढ्दा राष्ट्रलाई कसरी फाइदा पुग्छ ?

१२. कुनै एक प्रश्नको उत्तर दिनुहोस् :

४

(क) दिइएका बुँदाका आधारमा कथा तयार पारी शीर्षकसमेत लेख्नुहोस् :

सहरमा एक प्रतिष्ठित व्यापारी हुनु विवाह गरेको धेरै समयसम्म सन्तान नहुनु टेस्टट्युब प्रविधिबाट एउटा छोरो जन्मिनु अत्यन्तै माया गरेर छोरो हुर्काउनु छोरालाई केही कुराको अभाव हुन नदिनु जति पैसा मागे पनि दिनु छोरो साथीहरूसँग पनि रमाउनु

साथीहरूका बारेमा परिवारले चासो नदिनु ऊ कुलतमा फस्नु लागुपदार्थ सेवन गर्नु प्रहरीले समात्नु आमाबुवा चिन्तित हुनु छोरो घर नआउनु छोरो खोजिदिन प्रहरीलाई आग्रह गर्नु प्रहरीले छोरो समातिएको जानकारी दिनु आमाबुवा छाँगाबाट खसे जस्तै हुनु छोरोलाई समय दिन नसकेकामा पछुतो मान्नु छोराको रेखदेख गर्ने बाचा गर्नु घर फर्कनु ।

(ख) 'सुशासन' शीर्षकमा शिक्षक र विद्यार्थीबिच भएको संवाद लेख्नुहोस् ।

१३. कुनै एक प्रश्नको उत्तर दिनुहोस् :

४

- (क) विद्यालयमा आवश्यक खेलकुद सामग्रीको व्यवस्था गरिदिन आग्रह गर्दै विद्यालयका प्रधानाध्यापकलाई निवेदन लेख्नुहोस् ।
(ख) विद्यालयले आयोजना गरेको वार्षिकोत्सव तथा अभिभावक दिवस समारोहका गतिविधिलाई समेटेर समाचार तयार पार्नुहोस् ।

१४. दिइएको अनुच्छेदबाट मुख्य मुख्य चारओटा बुँदा टिप्नुहोस् :

२

प्राचीन ऋषिमुनिने अनेकौँ सभ्यता, संस्कृति, पूर्वीय दर्शन र ज्ञानको ज्योति संसारभर फिँजाए र मेरो देशको शिक्षालाई आलोकित गरे । वेदव्यासमा ज्ञानको स्फुरण यहीं भयो र उनले अठार पुराणको रचना गरे र राजा जनकको दरबारमा याज्ञवल्क्य, गार्गी, मैत्रेयी जस्ता विद्वान् विदुषीले शास्त्रार्थ गरेर जीवन र जगत्का यथार्थ र रहस्यका पाटा उजागर गरे । ज्ञानको तिर्खाले आकुलव्याकुल भएर समुदायमा आफ्नो संस्कृतिको उत्थान र संवर्धन गर्न प्रेरणा दिन अनि समाजमा चेतना र जागरण फैलाउने 'मुन्धुम' जस्तो ग्रन्थ रचना गरे । यसरी मेरो देशको शिक्षाको प्रवर्धनमा परापूर्व कालदेखि विभिन्न ऋषिमहर्षि र विद्वान्ले विशिष्ट योगदान दिएका छन् । ज्ञानको मूलस्रोतका रूपमा रहेको र श्रुतिपरम्परामा आधारित अपौरुषेय रचना मानिने चार वेदको शिक्षासमेत मेरो देशको शिक्षाको गौरवमय मुहान हो ।

१५. दिइएको अनुच्छेदबाट एक तृतीयांशमा सारांश लेख्नुहोस् :

३

साइबर अपराधको सिकारबाट जोगिन, आफ्नो कम्प्युटर, ल्यापटप, मोबाइलमा चलाइने सामाजिक सञ्जालगायत पासवर्ड कसैलाई दिनुहुँदैन । समय समयमा पासवर्ड परिवर्तन गरिरहनुपर्छ । अपरिचित व्यक्ति वा संस्थाबाट आएका इमेल खोल्नुहुँदैन । इमेलमा काम गरिसकेपछि साइनआउट वा लगआउट गर्नुपर्छ । इमेल तथा सामाजिक सञ्जालमा आउन सक्ने आकर्षक उपहार वा चिट्ठाको भ्रममा पर्नुहुँदैन । यस्ता इमेल तथा म्यासेजमाथि शङ्का लागेमा नजिकको प्रहरी कार्यालयमा सम्पर्क गर्नुपर्छ । कुनै पनि मेल वा म्यासेजरमा लिङ्क आएमा पहिला लिङ्क सही हो वा होइन पत्ता लगाएर मात्र लिङ्कमा क्लिक गर्ने गर्नुपर्छ । त्यसै गरी गैरकानुनी रूपमा अरूको वाइफाइ प्रयोग नगर्ने, मोबाइल हराएमा नजिकको दूरसञ्चारमा जानकारी गराई आफ्नो सिम ब्लक गराउन लगाउनुपर्छ ।

१६. दिइएका प्रश्नको उत्तर दिनुहोस् :

४+४=८

(क) दिइएको कथांशका आधारमा सोधिएका प्रश्नको उत्तर दिनुहोस् :

बाहिरी शत्रुलाई उठ्न दिनाको मूल कारण घरभगडा हो भन्ने वाक्यको ठुलो टीका टिप्पणीसमेत गुरु गजराज मिश्रले गर्नुभएपछि मेरो मनले पनि त्यसमा पुस्त्याइँ गयो । यता चौबिसीहरूले सङ्गठन गर्न थालेको गुप्ती खबर सुनियो । हुँदाहुँदै पाल्पा, पर्वत र तनहुँको सङ्गठनको बल्दो अग्निमा हाम्रा सरदार बलि बानियाँ र केही फौजले समेत देशका निमित्त बलिदान दिएको कुरा हुरी बनेर आयो । चितवनको रक्षाका निमित्त बसेका रामकृष्ण कुँवर केही फौज लिई तनहुँतिर गएको खबरले केही आश्वासन दियो । त्यसपछि मानवता र परिस्थितिको समेत ख्याल राखी यी देवरलाई नुवाकोटबाट छुटाई यहाँ ल्याएर भन्यो, “राजकुमार, यसरी हामीले आगो पानी बन्नु ठिक होइन । आपसी फुट नै जातिको पतनको चिह्न हो ।

प्रश्नहरू

(अ) बाहिरी शत्रुलाई उठ्न दिनाको मूल कारण घरभगडा हो भन्ने कुरालाई राजेन्द्रलक्ष्मीले कसरी महसुस गरिन् ?

(आ) देवर बहादुर शाहलाई नुवाकोटबाट छुटाएर राजेन्द्रलक्ष्मीले उनीसँग के सल्लाह गरिन् ?

(ख) दिइएको जीवनीको अंशका आधारमा सोधिएका प्रश्नको उत्तर दिनुहोस् :

मानव वेदनाको जीवन्त चित्र भएका कला सिर्जनामा पिकासोले आफ्नो सम्पूर्ण जीवन समर्पण गरे । उनले कलामार्फत बन्दुकभन्दा कलम र कुची बलियो हुन्छ भन्ने दसी प्रस्तुत गरे र कलामार्फत युद्धलाई खरो रूपमा व्यङ्ग्य गरे । त्यसैले त नाजीहरूले पिकासोलाई जर्मनीमा चित्र प्रदर्शन गर्न दिएनन् । उनले भिखारी, जेलमा थुनिएका, दुःख पाएका, हेपिएका र सीमान्तकृत मान्छेका साथै गम्भीर मानसिक समस्या भएका व्यक्तिका चित्रसमेत बनाए । उनले महिलाका मार्मिक र प्रेमिल चित्र पनि बनाए । उनी केवल मान्छेको बाहिरी आवरण मात्र कहाँ हो र, ती व्यक्तिका भित्री वेदना, संवेदना, संवेग, मर्म र सौन्दर्य मूर्त बनेर उनका अमूर्त चित्रभित्र चित्रित हुन्थे ।

प्रश्नहरू

(अ) पाब्लो पिकासोले कलामार्फत बन्दुकभन्दा कलम र कुची बलियो हुन्छ भन्ने कुरालाई कसरी प्रमाणित गरे ?

(आ) पाब्लो पिकासोका चित्रभित्र कुन कुन विषयवस्तु समेटिन्थे ?

१७. “घरको माया’ एकाङ्कीका पात्र लालबहादुरलाई चाहिँ देशको माया नलागेकै हो ? आफ्ना साथीहरू स्वदेश फर्कन लाग्दा पनि उनी भने परदेशमा नै बस्न खोजेका हुन् त ? आफ्नो तर्क दिनुहोस् ।

१८. कुनै एक उद्धरणको व्याख्या गर्नुहोस् ।

४

- (क) पहाड भन्छ, पसिना पाए म स्वर्ग भुलाउँथें
तराई भन्छ, सिँचाइ पाए म सुन भुलाउँथें ।
- (ख) सबै पर्खाइको पछिल्लिर मेरा सयौँ सपना पर्खिरहेछन्, इच्छा र आकाङ्क्षा पर्खिरहेछन् ।

१९. कुनै एक प्रश्नको समीक्षात्मक उत्तर दिनुहोस् :

७

(क) दिइएको कवितांशका आधारमा सोधिएको प्रश्नको उत्तर लेख्नुहोस् :

घरभित्र

अन्धविश्वासलाई विश्वास मानेर उगाइरहेका

केही मान्छेहरू छन्

समय, जहाँ घडीले होइन कुखुराको भालेले बताउने गर्छ

परदेश गएकाहरूको कुशल मङ्गल

जहाँ अगेनामा नुन पट्काएर अन्दाज गर्न सकिन्छ

विज्ञानको पनि बेग्लै ढङ्ग छ गाउँमा

र आडमा घाम लाग्ने नलाग्ने कुराको ठेगान

वारीको उब्जाइ हेरेर यकिन गर्न सकिन्छ

यो मेरो देशको सुदूर पूर्वको गाउँ

यो मेरो देशको सुदूर पश्चिमको गाउँ

प्रश्न

(अ) कवितांशका आधारमा नेपालका सुदूर पूर्व र सुदूर पश्चिमका गाउँले परिवेशको समीक्षा गर्नुहोस् ।

(ख) दिइएको जीवनीको अंशका आधारमा सोधिएको प्रश्नको उत्तर दिनुहोस् :

वास्तवमा लक्ष्मीप्रसाद देवकोटाले लगातार चार दशकसम्म विभिन्न विधाका दर्जनौँ साहित्यिक कृति रचना गरी नेपाली साहित्यलाई समृद्ध तुल्याए । जति बेला ताते गर्दै नेपाली साहित्य क्रमशः किशोर वयतिर चढ्दै थियो । ठिक त्यति बेला नेपाली साहित्यले उनको कलमको जादुमय स्पर्श पायो ।

प्रश्न

(अ) लक्ष्मीप्रसाद देवकोटाले नेपाली साहित्यमा पुर्‍याएका योगदानको समीक्षा गर्नुहोस् ।

२०. कुनै एक शीर्षकमा १५० शब्द नघटाई निबन्ध लेख्नुहोस् :

७

- (क) देशप्रति मेरो कर्तव्य
- (ख) आत्मनिर्भरताका लागि कृषि
- (ग) वनजङ्गलको महत्त्व